

16/09/2025

आकाशवाणी ईटानगर

सेवा और सुशासन, यानी जनसेवा और सुशासन के मंत्र पर चलते हुए, प्रधानमंत्री नरेंद्र मोदी के नेतृत्व में सरकार परिवर्तन और प्रगति लाने के लिए अथक प्रयास कर रही है। आज "सेवा पर्व" के तहत विशेष श्रृंखला में, हम आप से साझा कर रहे हैं अंतर्राष्ट्रीय सौर गठबंधन के बारे में जिसे नवंबर 2015 में पेरिस में COP21 में प्रधान मंत्री मोदी और फ्रांसीसी राष्ट्रपति द्वारा लॉन्च किया गया था। नई दिल्ली में अंतर्राष्ट्रीय सौर गठबंधन की पहली सभा का उद्घाटन करते हुए, श्री मोदी ने कहा कि अंतर्राष्ट्रीय सौर गठबंधन दुनिया के लिए आशा की एक बड़ी किरण के रूप में उभरा है।

000000000000000000000000

राज्य के स्वास्थ्य एवं परिवार कल्याण मंत्री बियुराम वाहगे एवं स्वास्थ्य मंत्री के सलाहकार, डॉ. मोहेश चाई, ने आज राजभवन, ईटानगर में राज्यपाल, लेफ्टिनेंट जनरल रिटायर्ड के.टी. परनाइक से मुलाकात की। उन्होंने राज्यपाल को राज्य के स्वास्थ्य संबंधी मुद्दों सहित प्रधानमंत्री द्वारा 'स्वस्थ नारी, सशक्त परिवार अभियान' और 8वें पोषण माह के शुभारंभ के बारे में जानकारी दी।

बैठक में राज्यपाल ने इस बात पर ज़ोर दिया कि महिलाओं के स्वास्थ्य पर गहन राष्ट्रव्यापी अभियान को सामूहिक प्रतिबद्धता और तत्परता के साथ मिशन मोड में लागू किया जाना चाहिए।

000000000000000000000000

राज्य के जनजातीय क्षेत्रों में जमीनी स्तर पर नेतृत्व को मज़बूत करने और सेवा वितरण में सुधार लाने के उद्देश्य से आज ईटानगर के स्टेट बैंकवेट हॉल में सामाजिक न्याय, अधिकारिता एवं जनजातीय कार्य मंत्रालय द्वारा आदि कर्मयोगी अभियान के अंतर्गत चार दिवसीय राज्य प्रक्रिया प्रयोगशाला प्रशिक्षण कार्यक्रम शुरू किया गया। जिसके तहत विकास परियोजनाओं के पहले चरण में तिरप, लोंगडिंग, नामसाई, ईस्ट सियांग और क्रा दादी ज़िलों का चयन किया गया है।

000000000000000000000000

कार्यस्थल पर स्वास्थ्य और कल्याण को बढ़ावा देने की दिशा में मत्वपूर्ण कदम के तहत, राज्य के ग्रामीण विकास एवं पंचायती राज, सहकारिता और परिवहन मंत्री, ओजिंग तासिंग ने आज युपिया में नवनिर्मित सचिवालय परिसर में आरोग्य धाम - स्वास्थ्य और फिटनेस केंद्र का उद्घाटन किया।

आरोग्य धाम के उद्घाटन के साथ, पापुम पारे जिला प्रशासन ने आधिकारिक कार्य संस्कृति के भीतर स्वास्थ्य और फिटनेस प्रथाओं को संस्थागत बनाने में एक अग्रणी कदम उठाया है, जिससे राज्य में कार्यस्थल कल्याण के लिए एक नया मानदंड स्थापित हुआ है।

000000000000000000000000

पापुम पारे स्थित जिला सड़क सुरक्षा समिति ने आज एक बाइक रैली के साथ सप्ताह भर चलने वाले सड़क सुरक्षा जागरूकता सप्ताह का शुभारंभ किया। उपायुक्त विशाखा यादव ने ड्री ग्राउंड जंक्शन से रैली को हरी झंडी दिखाकर रवाना किया, जिसका समापन गोल्डन जुबली आउटडोर स्टेडियम, यूपिया में हुआ।

000000000000000000000000

याचुली में होने वाले राज्य स्तरीय मॉक द्रील जिसमें भूकंप, भूस्खलन और हिमनद झील से होने वाली बाढ़ के परिदृश्यों की तैयारी के लिए, कल याचुली के अतिरिक्त उपायुक्त लिखा तेजी की अध्यक्षता में केई पन्योर जिले के सभी विभागाध्यक्षों, कार्यालयाध्यक्षों और हितधारकों के साथ एक समन्वय बैठक आयोजित की गई। यह मॉक अभ्यास 18 सितंबर को राज्य के सभी जिलों में एक साथ आयोजित किया जाएगा।

000000000000000000000000

कुरुंग कुमे उपायुक्त, चीचुंग चुखु ने आज विभिन्न विभागों के कार्यालय प्रमुखों और वरिष्ठ अधिकारियों के साथ जिला स्तरीय निगरानी समिति की बैठक की अध्यक्षता की। समिति ने सरकारी नीतियों और दिशानिर्देशों का कड़ाई से पालन, आवंटित धनराशि का प्रभावी उपयोग, और क्षेत्रीय कर्मचारियों व सामुदायिक स्वयंसेवकों के बीच क्षमता निर्माण के महत्व सहित कई प्रमुख क्षेत्रों पर विचार-विमर्श किया।

000000000000000000000000

खेलो इंडिया सेंटर एथलीट्स द्वारा आयोजित "नशे को ना - बैडमिंटन को हाँ" थीम पर आधारित सप्ताह भर चलने वाली समर बैडमिंटन चैंपियनशिप कल राजकीय उच्चतर माध्यमिक विद्यालय दापोरिजो स्थित खेलो इंडिया सेंटर में संपन्न हुई। समापन समारोह में उपायुक्त तासो गाम्बो ने सभी से खेल सुविधाओं का लाभ उठाने और खेल भावना को अपनाकर जिले को नशा मुक्त रखने का आग्रह किया।

000000000000000000000000

ईटानगर मौसम विभाग ने आज राज्य के 3 जिलों कुरुंग कुमे, क्रा दादी और लोहित को छोड़ बाकी सभी जिलों के लिए, अगले 24 घंटों में गरज के साथ बिजली गिरने और बहुत तेज बारिश का येलो अलर्ट जारी किया है।

000000000000000000000000

अपर सियांग स्थित नशा मुक्ति केंद्र, सुधार घर की जिला निगरानी समिति द्वारा केंद्र के संचालन का जायजा लेने और केंद्र की प्रभावी निगरानी, प्रबंधन एवं कार्यप्रणाली में सुधार के लिए मानक संचालन प्रक्रियाओं (SOP) पर चर्चा के लिए केंद्र का निरीक्षण किया। मुख्यमंत्री के नशा मुक्ति अभियान के तहत यिंगकिऑंग जिला अस्पताल परिसर में 2021 में 10 बिस्तरों वाले नशा मुक्ति केंद्र की स्थापना की गई थी ताकि जिले भर के नशा पीड़ितों को पुनर्वास सेवाएं प्रदान की जा सकें।

000000000000000000000000